

شيخ اياز جي گيت ۾ فني ۽ فكري جماليات

Technical and Aesthetics in Sheikh Ayaz's Geet

عزيز قاسمائي

Abstract:

Shaikh Ayaz has been legendary poet of Sindh. He was born on 3rd March 1923 AD at Shikarpur. His father Shaikh Ghulam Hussain named him Mubarak Ali. Later he became famous by his pen name Shaikh Ayaz. He has been titled as great thinker by Sindhi nation. He didn't gain this title overnight but rather he dedicated his whole life to the Sindhi literature and poetry. His books in 1962 AD.

Many of his books were seized: 'Bhanwar Bhare Akas', 'Kalhe Patam Kenro' 1962, Compilation of Letters 'Kaak Kakor ya Kapri' in 1963, 1964 and in 1968 by the then dictators. His stature as poet was known when he molded himself completely into his poetic art.

سنڌي گيت به وائي جيئن شيخ اياز جي جديد شاعريءَ ۾ لوڪ گيت جي صورت ۾ ملن ٿا. ڪنڊڙي وارن بزرگن ۽ خليفي نبي بخش جي ڪلام ۾ گيت جي صورت ملي ٿي، پر اسان جڏهن لوڪ گيت کان گيت جي ارتقا ڏانهن اينداسين ته موضوع جي لحاظ کان اهڙيون ڪيتريون ئي شيون گيت ۾ شامل ڪرڻيون ئي پونديون. پر اهڙو تحقيقي ڪم اڃا ڪنهن عالم هٿ ۾ نه ڪيو آهي. تنهن ڪري في الحال گيت جي حوالي سان هوندراج دڪايل، ڪشجند بيوس، لطف الله بدوي ۽ شيخ اياز ۽ بردي سنڌي جا نالا اچي وڃن ٿا ان کان پوءِ هن صنف ۾ گهڻن شاعرن حصو ورتو آهي. جن ۾ نارائڻ شيام، تنوير عباسي، نياز همايوني، مير محمد پيرزادو، اڌل سومرو، سرمڇ چانڊيو ۽ ٻيا ڪيترائي نوجوان شاعر اچي وڃن ٿا، جن گيت ۽ لوڪ گيت لکيا آهن.

سرمڇ چانڊيو جا ٻه ڪتاب گيت تي اچي چڪا آهن، جيڪي گيت جي حوالي سان پنهنجي نرالي حيثيت رکن ٿا. استاد بخاريءَ جا گيت لهري لهري ۾ لالڻ

به جديد گيت جو بهترين نمونو آهي. مير محمد پيڙاري جي ڪتاب ۾ به سناگيت آهن. اسان جي عالم سڳورن لکيو آهي ته هيءَ هندي صنف آهي. اها حقيقت آهي ته هندي گيت جا به سنڌي گيت تي اثر آهن. پر پنهنجو ارتقائي سلسلو اسان کي ٽوڙ نه گهرجي. ائين شاهه لطيف کان پوءِ شيخ اياز جي تهئيءَ تائين واقعي وائي ڪنهن نه لکي آهي. جڏهن اسان ڪافي گو شاعرن جو مطالعو ڪنداسين ته خليفو نبي بخش، سچل سرمست ۽ ٻين صوفي شاعرن جي ڪلام ۾ اسان کي واپس جو وڏو ذخيره ملي ٿو.

خليفي نبي بخش پنهنجي اهڙي شاعريءَ کي وائي نه ڪوٺيو آهي، پر ڊاڪٽر نبي بخش بلوچ گهرو مسودي کي نظر انداز ڪندي پئي ڪنهن هنڌان مليل مسودي کي نظر ۾ رکي. خليفي صاحب جي شاعريءَ کي وائي سڏيو آهي پر اهو مامرو تحقيق طلب آهي. ائين گيت به ميدان تي آيو آهي. جنهن جو سلسلو لوڪ گيت کان ڪٿي هندي گيت جي آڌار تي رکيو ويو آهي. پر اهڙا ڪيترائي لوڪ گيت آهن جيڪي گيت جي حيثيت رکن ٿا.

جديد گيت جو سٽاءُ عروض ۽ ڇند ۾ گڏيل نموني هلي ٿو. جديد شاعرن ڇند ۽ عروض جون پابنديون پاڻ تي لاڳو نه ڪيون آهن. جيڪڏهن سنڌي گيت جي فن تي تحقيق ڪبي ته ايترا وزن ۽ گهاٽڻا اسان جي سامنهن ايندا، جو شايد هڪ وڏو دفتر بنجي وڃي، هر هڪ شاعر پنهنجي پنهنجي طور تي تجربا ڪيا آهن ۽ ڪندا رهن ٿا.

گيت ۾ لهجا.

شيخ اياز جي گيتن جي وڏي ۾ وڏي خوبي اها آهي جو هن جي گيت ۾ پوري سنڌ جا لهجا شامل آهن. عورت، مرد ۽ ٻار کان وٺي، ڀاءُ، ڀيڻ، مڙس، پيءُ، پٽ، ماءُ، ٻار، استاد، شاگرد جو ماحول ملي ٿو.

شهري توڙي ڳوٺاڻي زندگيءَ به گڏيل نموني سان سندس گيت جي سونهن آهي. وس ڪندي شيخ اياز ڪنهن به خطي کي نظر انداز نه ڪيو آهي. اها ئي شيخ

اياز جي گيت جي انفراديت آهي، جوان کي سنڌي شاعرن کان توڙي برصغير جي شاعرن کان ممتاز حيثيت بخشي ٿي.

شيخ اياز جي گيت مان لهجا ڏيڻ ضرور سمجھان ٿو. جئين پڙهندڙ سولائي سان اهو فرق معلوم ڪري سگھن.

ڏسو هن لوڪ گيت ۾ نيٺ ڳوٺاڻي ٻولي ۽ ماحول پيش ڪيو ويو آهي. اڃا به ائين چئجي ته هي سانگي ماڻهن جو گيت آهي. جيڪي هڪ جاءِ ترسڻ وارا نه آهن ۽ زراعت سان سندس واسطو ڪونهي جن جو گذر سفر ڌڻ تي آهي.

چيڻو ڪو نه چڙيندي سانءِ
 چيڻو ڪونه چڙيندي سانءِ
 وهنجان ٿي ته ڏسي ٿو ڏير
 منهنجي آه مٿي ۾ مير
 ڳولي گهاٽ ڪتي ڪو گهير
 وهنجي سهنجي ايندي سانءِ
 چيڻو ڪونه چڙيندي سانءِ. (1)

هن لوڪ گيت جو سرو جنهن ۾ چيڻي نه چڙهڻ تي ضد آهي، ڇو ته ويڇاري وينگس کي مٿو ڏوتي ويرم لڳي آهي، تنهن کان سواءِ ان جو مٿو به ميو آهي. هتي مٿي ميري مان مراد جنابت جي حالت آهي.

ڪيڏو وڏو اصطلاح گيت ۾ آندو ويو آهي، جن جو گهر هڪ پکي کان وڌيڪ نه آهي. جيڪڏهن اتي وهنجي ٿي ته نوجوان ڏير کيس ان حالت ۾ ڏسندو. تنهن ڪري ڪو اهڙو گهاٽ گهير تازي وهنجڻو اٿس. جتي جهنگ جو ننگ هجي، وهنجي ٿي ته نوجوان ڏير ۽ ڪوبه کيس ڪين ڏسي، اهو چيڻي نه چڙهڻ جو سبب آهي، جن ماڻهن ڪرنگهه ۽ چيڻو چڙهجندي ڏٺو هوندو. انهن کي ئي خبر آهي ته چيڻي ۽ ڪرنگهه جا چانور ڪئين چڙهبا آهن. پهرين انهن کي جنڊ ۾ ڏريو آهي ۽ پوءِ اڪري ۾ چڙهيو آهي. ساريون ته ٻن مارن ۾ چڙهجي وينديون آهن. پر چيڻو ۽

ڪرنگھ پنج مار کان پوءِ تيار ٿيندا آهن. پهرين انهن کي ڌري، وائي پوءِ اڪريءَ ۾
پهرين مار ڏبي اٿن. ان کان پوءِ ٻي گارڌر واري مار ڏبي اٿن، تنهن کان پوءِ ٽئين ۽
چوٿين مار ڏئي چانور حاصل ڪبا آهن. سابه هڪ عورت سڄي گهر جي ڪاٻاري
کي سنڀالي ۽ پوءِ اهو چڙهڻ پيهڻ جو ڪم به ڪري. اهو سڀئي منظر هن لوڪ گيت
جو پس منظر آهن هي لوڪ گيت سانگي لهجي جي نشاندهي ڪري ٿو.

ٻاٻيهو ٻولي!

جهار ته هتڙي ڪوئي هڪلي،
ڪير جهجي جهولي
ٻاٻيهو ٻولي!

نيسر هيٺان نينگر وهنجي
وار چڙيا ڪولي
ٻاٻيهو ٻولي! (2)

هي گيت هاريائيءَ جو گيت آهي. پوک جي جهار هڪلڻ جو ذڪر آهي، نار
جي هيٺيان وهنجڻ جو ذڪر ملي ٿو. هڪ پاسي ٻاٻيهو ٻولن پيا، جهار ڪوبه نه ٿو
هڪلي، هاريائي جهولي جي تپش کان وهنجي پئي، جنهن تي شاعر پنهنجي اندر
جوانو ظاهر ڪيو آهي.

هيا هيا هيا او
دور وڃي ٿي نيا
هيا هيا هيا.

ڪهڙي گهاٽ لڳي، هيءَ نؤڪا، ڪٿي ڪٿي جيون،
چڪي پيو اڄ من کي سڀني جهڙو سندر بن.

هيا هيا هيا او
دور وڃي ٿي نيا (3)

هي گيت سامونڊي علائقي سان واسطو رکي ٿو. ڪراچي کان وٺي بمبي ۽
بنگال تائين سڄي سامونڊي علائقي جي رهنمائي ڪري ٿو. جنهن جو لهجو دريائي
علائقي جي مانجهين کان مختلف آهي. توڙي جو ٻوليون بدليل هونديون آهن. پر
ماحول ساڳيو ئي هوندو آهي.

من - نگرِيءَ جي ڳلي ڳلي،
تنهنجي گهر سان وڃي ملي،
رمتي جوڳيءَ بين ڪنئي
درد پٽڪي سين هنئي
مليو نه هن کي دان دلي. (4)

هي گيت رمتي جوڳين جي لهجي جي نشاني آهي، هنگلاج کان وٺي گرو
گورک نات جي گڏائين تائين سمورن جوڳن جي اندر جو آواز آهي.

ڪنڊيءَ نه سڱري، پپر نه پلڙو،
سائو نه سلڙو،
چانگون نه چيلڙا!
مارو اڪيلڙا!
مارو اڪليڙا! (5)

هن گيت ۾ مالوندن مارن جو لهجو آهن. ان حوالي سان هتي ته تمام ٿورا مثال ڏنا ويا آهن. پر پوريءَ سنڌ جا سمورا لهجا شيخ اياز جي گيتن ۾ موجود آهن. شيخ اياز جي لغت عام ۽ خاص جي لغت آهي ۽ هڪ ليکڪ جو اهوئي ڪمال آهي جنهن، ڪنهن به طبقي کي نظر انداز نه ڪيو آهي. لوڪ ادب ۾ سنڌي لوڪ گيت پنهنجي انفرادي حيثيت رکن ٿا پر گيت جو ذڪر ڪٿي به ڪونه ٿو ملي. ڪشچند بيوس جديد گيت جو باني آهي. ان کان پوءِ ٻڌو سنڌي، شيخ اياز، نياز همايوني، قمر شهباز تنوير عباسي ۽ امداد حسينيءَ واري ٽهيءَ پرپور گيت لکيا جن ۾ شيخ اياز جو قدڪاڻ سڀني کان مٿاهون آهي. شيخ اياز گيت ۾ سٽاءَ توڙي موضوع جي لحاظ کان وڏا تجربا ڪيا آهن. شيخ اياز جو گيت جڏهن پڙهجي ٿو ته ائين محسوس ٿو پئي ڄڻ ان لئي لاءِ سنڌي گيت صديون پئي واهايو. نيٺ سنڌي گيت کي امر بنائڻ لاءِ هي مهان ڪوي اچي پهتو.

ڦٽڻ لڳي آ ميندي منڙا.
نمن جهليو آ پور - ڪيسين رهندين دورا!

ٻوند اکين مان نه ڪري نه ڪري.
اولهه کان آئي جو ڪڪري.
برسيا سي پرپور - ڪيسين رهندين دورا!

تو ليءَ ساهه ائين سڏائي
جهو نهجهڙي جو جين واجهائي.
جاني لاءِ تلور - ڪيسين رهندين دورا! (6)

هن گيت جي سري ۾ ڪيڏا نه منظر آهن. ميندي ڦٽڻ لڳي آهي. نمن پور جهليو آهي. اومڙا تون ڪيسين رهندين دور. مينديءَ جو ڦٽڻ. نمن جو ٻول جهلڻ. بهار جي موسم ۾ پرينءَ جو دور هجي. ته من ملول ٿيندو. اکين مان لڙڪن جو نڪرڻ ۽ اولهه

کان ڪڪريءَ جو اڀرڻ ۽ ان سان گڏ جي برسر جا عجيب منظر سڄڻ لاءِ ساهه جو سيڌاڻڻ، جهونجهڪڙي ۾ واجهائڻ جيئن ڄاڻي لاءِ تلور واجهه وجهندي آهي. هي سڀ اهي منظر آهن، جيڪي هڪ ڳوٺاڻي چوڪري جي بيان جو ڪارڻ بنجن ٿا. اها ئي گيت جي ڀرپور منظرنگاري آهي. هونءَ به گيت اها صنف آهي جنهن کي عورت جي اندر جو آواز چئجي ته وڏا نه ٿيندو. وري جو محاکاتي منظر ان گيت ۾ ڀريا وڃن ٿا ته وڌيڪ ڀرسوز ۽ وڌيڪ درد انگيز ٿئي ٿو.

شاعريءَ جي ٻين صنفن ۾ ريختي انداز بيان ڪرڻ شاعر کي ڪجهه اوکو محسوس ٿئي ٿو پر گيت ته آهي ئي عورت جي حوالي سان، تنهن ڪري هن صنف سنڌي شاعريءَ ۾ شاندار جڳهه والاري آهي.

آءُ سرنهن گل ڪيا، مينهن پيا، آءُ آءُ، پرين آءُ!
 هاءِ ڪُهي تو بنان چڻ اتر واءِ - آءُ پرين آءُ!
 پنڌ پيو آنه ڇا! چنڊ هنئين چوڀڙي
 آءُ سباجها سڄڻ آءُ گهڙي لاءِ گهري؟
 چند جيان ڪر چٽاءُ - آءُ پرين آءُ! (7)

چيٽ جي مند، سرنهن جو زُمردي گل، چيٽاڪي جي برڪا، اتر جي ٿڌي واءِ وجود ۾ وڌي پئي وجهي، ۽ پرين کي اچڻ جي التجا، اهي سڀ منظر انسان جي ميٺ ۽ محبت جا سرچشما بنجي وڃن ٿا. فطرت محبت جو انمول اتساهه انسان جي اندر ۾ ڀريو آهي. اهو ماڻهوءَ کي مجبور ڪري ٿو ڇڏي ۽ اهو انسان جو فطري حق آهي.

گيت جي هن بند جا ڏسو هي منظر. رات جو وقت چند جي چوڌاري پڙي آهي. وينگس جي من ۾ عجيب انومان ٿو اڀري ته شايد پرين پنڌ پيو آهي. جو چند پڙي هئين آهي. بي اختيار چوي ٿي او سباجها سڄڻ گهڙيءَ لاءِ ئي هن گهر ۾ گهڙي آءُ، چنڊ جيئن چٽاءُ ڪر، آءُ پرين آءُ! چند جي پڙي، پرين جي پنڌ پوڻ جو انومان آهي، سڄڻ جو گهڙي لاءِ هنڌ ۾ گهڙي اچڻ ۽ اندر کي چند جيئن چٽو ڪرڻ، سڀ اهي جذبا آهن، جو اندر مان ارمان باڪ جي ڪرڻ جيئن اڀري ٿا

پون، جن کي روڪڻ ماڻهو جي مڌرتا، موسم ايندي ئي حيوان به مستيءَ ۾ اچي ويندا آهن. انسان ويچارو سماجي ٻنڌڻن ۾ رهندي پيار پريا ورلاپ ئي ڪري سگهي ٿو. هن گيت جي منظر نگاريءَ ۾ جيڪي رنگ پريا ويا آهن، انهن ۾ ڪنهن قسم جو تصنع نه آهي، اهائي سچي شاعر جي سجاڻ آهي.

تون جي ايندين رات، الا او رات!
ته منهنجي رات امر ٿي ويندي!

تون جي ايندين ميت هي سنگيت امر ٿي ويندي،
مون ٻاري جا جوت، انهيءَ جي جيت امر ٿي ويندي.

پر جي کاڌم مات، الا اومات!
ته منهنجي مات امر ٿي ويندي. (8)

رات جي ويلا، اوسيئڙو ۽ اوسيئڙي ۾ پرين اچي وڃي ته واقعي اها رات حياتيءَ جي امر رات ٿي ويندي. جواني ديواني آهي. جيڪا پرين جي پورن ۾ ڪيئي ساز سنگيت وڄائيندي رهندي آهي. ۽ اوسيئڙي ۾ جوتون جلائي راتيون وهائي ڇڏيندي آهي. هونءَ ته پيار ۾ هار ۽ جيت جو تصور ٿي ڪونهي. پر سماجي ستاءُ پنهنجا الائي ڪيترا مامرا ماڻهو مٿان مڙهيا آهن.

وينگس چوي ٿي اي ميت تون جيڪڏهن ايندين. هي جيڪي پنهنجن هٿن سان گهڙو ۽ ٿالهه وڄائيندي رهان ٿي. اها منهنجي سنگيت امر ٿي ويندي. ۽ تنهنجي اوسيئڙي ۾ هيءَ جيڪا جيءَ ۾ جوت جلائي اٿم. اها جيت امر ٿي ويندي. جي توکي مون مات کاڌي. ته اها مات به امر ٿي ويندي.

هي اٿاهه پيار جا منظر آهن. جو بيخوديءَ جي عالم ۾ ڪڏهن ماڻهو ويٺي ويٺي ٿيبل وڄائيندو آهي ته ڪڏهن پير ويٺو لوڏيندو آهي. اهي ساز سنگيت عام سازن کان وڌيڪ پيارا آهن. هن گيت ۾ وينگس مست مگن نظر اچي ٿي جنهن جي اکين

مان اڙلي جوت جَرَڪي رهي آهي. جنهن وٽ هار ۽ جيت جو ڪو تصور نه آهي. بس
رڳو زماني جي اظهار داريءَ لاءِ جيت ۽ هار جا لفظ زبان تي تري آيا اٿس. ورنه هن جو
پيار آب حيات کان اجرو آهي.

مانجهي وو!

مانجهي وو!

هنجهه اڏاڻا آندڙياري ۾

آئي سرتي سانجهي وو!

مانجهي وو!

مون وٽ آهه مڇي سان تولءَ

اڄ ته ڪنيءَ ۾ ڪانجهي وو!

مانجهي وو! (9)

بيڙائتي مانجهيءَ جي ويٺڪس آندڙياري ۾ سرتان هنجهه آندڙي ڏسي ٿي. ته پنهنجو
بيڙائتو مانجهي ياد اچيس ٿو. اهو غمِ جانان ۽ غمِ دوران جو جهڳڙو هلندو ٿو رهي.
مانجهي ڪڏهن هن پار ته ڪڏهن هن پار پورن مٿان پور، ڀلا پاڻي ويچارو هڪ هنڌ
ڪٿي رهي سگهندو!

ناڪئن کي ته ماڻهو پار پڄاڻا آهن. ڪڏهن هن پارن پور ڪٿي هن پار ويندا
آهن. ڪڏهن هن پارن پور ڪٿي هن پار ايندا آهن. اهو لا متناهي سلسلو صدين
کان جاري آهي. مانجهن جون وهون ويچارين سندس اوسيئڙو ڪندي لڇي راتيون
گهارينديون آهن. ڀلا جنهن گهر ۾ گهر ڏئي نه هجي ته ان گهر ۾ ڪهڙي رونق هوندي.
ظاهر آهي انهيءَ ۾ ڪانجهي ئي رجهندي پر چوندا آهن پيار جو جذبو بيت کان مٿي
آهي. ان جو واسطو دلي ۽ ذهني ڪيفيت سان آهي.

پيار ته سچ جو ساڪي آهي سچ پيار جو صحيفو آهي. ان ۾ ڪوڙ جي ذري برابر
به گنجائش ڪانهي. شان رکڻ جي ڳالهه ئي نه آهي. جيڪا حقيقت هوندي اها بيان
ڪبي.

مٿئين گيت جا منظر ۽ پس منظر نه رڳو خالي منظر آهن، پر حقيقت به آهي. اهوئي
هڪ سچي فنڪار جو شيوو آهي. جوان جي ڪوتا مان سچ سنڌوءَ جيئن ڇوليون ڌڻي
پيو وهندو آهي.

مان توکي گيت ڏيان اي ڌرتي!
تون مون تي زنجير وجهين!
هي گيت گلابي جُهڙ ڦڙ جا،
هي گيت شرابي جُهڙ ڦڙ جا،
هي سانوڻ جا، من پانوڻ جا،
هي آگم آگم آنوڻ جا،
هي گيت اڃايل مورن جا،
ريتيءَ تي ڪنٺ - ڪنورن جا،
هي گيت سُنهري سنڌوءَ جا.
تنهن نيري گهري سنڌو جا. (10)

دنيا جو دستور رهيو آهي ته داناءَ ماڻهوءَ جي قدر شناسي سندن حياتيءَ ۾ نه ٿي
آهي. ۽ انهن پنهنجي تاريخ جيڪا لکي آهي، ان ۾ زماني جي بيدردن جو ذڪر
ڪيوائن. ائين شيخ اياز به هن گيت ۾ اهڙو اظهار ڪيو آهي.
اي ڌرتي مان توکي گيت ٿو ڏيان ۽ تون مون تي زنجير ٿي وجهين، مون کي قيد
ٿي ڪري.

هن گيت ۾ اڻونجاهه قسمن جا گيت ڄاڻايا اٿس. ته مون توکي هيترا گيت ڏنا
آهن ۽ تون مون تي زنجير ٿي وجهين. انهن ۾ گلابي، شرابي، سانوڻ جي آگمن جا
گيت، اڃايل مورن جا گيت، ڪنور ماڻهن جا گيت، سنڌوءَ جا سونهرا گيت ۽ سنڌوءَ

جهڙا گهرا گيت شامل آهن. حقيقت ته اڃا به ان کان مٿي آهي. جنهن ماڻهوءَ تي ته هزار ڪوتائون هن ڌرتي کي ڏنيون هجن ۽ ان جي عيوض کيس ننڍين ننڍين ڳالهين تي رنجايو ۽ آزاريو ويو هجي. ته اهو ضرور چوندو ته مون اوهان کي ڇا ڏنو آهي ۽ اوهين ڇا ٿا ڏيو؟ ائين شيخ اياز پنهنجي هن گيت ۾ ڪوتائن جا موضوع به ڏنا آهن ۽ آخر ۾ وري به چوي ٿو:

مان توکي جيت ڏيان او ڌرتي!
تون مون تي زنجير وجهين!

بس هڪڙي پڇا ڪئي اٿس هڪ سوال نوٽ ڪرايو اٿس. نيٺ ته هن سوال جو جواب ڪڏهن نه ڪڏهن هن ڌرتيءَ کي ڏيڻو پوندو.

هه هه پيريون ڄاڳريون!
هه هه آرتيون آڱريون!

سارو ڏينهن بهار ۾،
هر هر ڦول ڦلار ۾.

هه هه پيريون ڄاڳريون!
هه هه آرتيون آڱريون! (11)

ڄاڳريون پيريون، آرتيون آڱريون. جن تي اڃا مڱڻي جي ميندي به نه لڳي آهي، اهي جڏهن ڄاڳرين پيرن جي ڪنڊن سان اٽڪن ٿيون ته رت ٿي پون ٿيون، ڄاڳريون پيريون هيئن ته صرف وڃي پهڙي چوٽين تي بچيون آهن. پر اڄ کان چار ڏهاڪا اڳ به جهلن جي صورت ۾ ڪاڇي ۽ ٿر جي زينت هيون. ڪاڇي جي علائقي واريون ڄاڳريون پيريون سمر شاخن جي نذر ٿي ويون، جتي هر هڪ جهلو سون ايڪڙن جي ايراضي والاريون بينو هوندو هيو. پهريان ته انهن

کي پيلي کاتي جي آفيسرن جا هٿ نصيب ٿيا، جن ٺيڪا ڏئي واڍن کان ڀڳڙن مٿ تي ٽين وال ڪيا، اهي منظر جن ڏٺا آهن، اهي ٿڌا ساهه پري ماضيءَ کي ياد ڪن ٿا. اها بيدري بيان ڪن ٿا ان کان پوءِ سر شاخن جي ڪاري پاڻيءَ جيڪا ڏيهي جيوت جي تباهه ڪاري ڪئي آهي. اها بيان ڪرڻ کان ٻاهر آهي، جن ۾ جاگريون پيريون، ڪرڙ ڪنڊيون ۽ ڪپڙن جو نسل تباهه ٿيو آهي. ۽ هيئنر انهن وٽن ڏسڻ لاءِ اڪيون آڻيون آهن.

شيخ اياز جي هن گيت جا منظر هڪ پاسي سرنهن ۽ ڄاڻي جي قولار هجي ۽ ٻئي پاسي جاگريون پيريون پڇي ريتيون ٽين بينيون هجن. صبح جو سوڀري ڪنواريون نينگريون جڏهن چليون ۽ ڪاريون ڪٽي پير چونڊڻ وينديون هيون، جن جا هٿ پيريون ڏوٽيندي ۽ چونڊيندي ڦٽجي پوندا هئا. جاگري پيرن جي ڪنڊن جو به عجيب نمونو آهي. هڪ ڪنڊو تتر جي ڪڙهه جيئن ٽڪو ۽ سڌو ته ٻيو ڪنڊو چٽو ۽ جي چهنج جيئن ڪنڊو ۽ ٽڪو هجي ٿو. هڪڙو چڙهي رت ڪڍي ٿو ته ٻيو چڙهي ڪنڊي جيئن ڦاسي ڪل پٽي ڇڏي ٿو. پوءِ به مارو ماڻهو ان پنهنجي ڌڻ کي ڪين ڇڏيندا هئا ڇو ته اهي انهن جا موسمي ميوا آهن.

نيٺ ٻرن ٿا.
 سانوڻ جي هر ڀالي آهي،
 تاري تاري آلي آهي،
 برڪا رت مٽوالي آهي،
 جنهن ۾ منهنجا انگ ٺرن ٿا.
 نيٺ ٻرن ٿا. (12)

ادب ۾ جماليات ۽ حقيقت نگاري جيڪي ٻئي منظر نگاري جو حصو آهن، انهن کي ڪنهن به قيمت تي نظر انداز نه ٿو ڪري سگهجي.

هن گيت ۾ جيڪا حقيقت پيش ڪئي وئي آهي. اڪيون جوت جيئن جرڪن
 ٿيون، سانوڻ ڀرپور ساوڪ ۽ هريالي وڇائي ڇڏي آهي. تاري تاري رسيل ۽ آلي آهي.
 مٿان برڪا وسي ٿي پئي، انگ تـ نـرن ٿا ڀر نيٺ ٻـرن ٿا.
 اُها جيڪا اندر ۾ آڳ آهي. اڙڪو کائي جڏهن نيٺن ۾ اچي ٿي ته انسان جو
 ازلي عشق ظاهر ٿي پوي ٿو. پوءِ اهو عشق مجازي هجي يا حقيقي، پر ان جي پيڙا ته
 ماڻهوءَ کي پوڳي آهي. هن گيت جي پس منظر ۾ جيڪو ليکڪ جو ازلي عشق
 آهي. جنهن کان سونهن ۽ سوپيا جا هزارين ليک لکيا. آخري دم تائين سندس نيٺ
 ٻـرنـدا رهيا ۽ پوءِ اهو سڄو جرڪو سنڌي ادب ۾ اوتي پڙڪو کائي اجهامي ويو. پر اُها
 جوت صديون ٻـرنـدي رهندي.

حوالا:

1. شيخ اياز، وڃون وسط آئين، زيب اڪيڊمي مرڪز 1993ع
2. شيخ اياز، پونر پري آڪاس، نيو فيلڊس پبليڪيشن حيدرآباد، 1995ع
3. شيخ اياز، ڪلهي پاتم ڪينرو غلام رباني آگرو 1963ع
4. شيخ اياز، ڪلهي پاتم ڪينرو غلام رباني آگرو 1963ع
5. شيخ اياز، ڪي جو پيجل ٻوليو، نيو فيلڊس پبليڪيشن حيدرآباد، 1995ع
6. شيخ اياز، پونر پري آڪاس، نيو فيلڊس پبليڪيشن حيدرآباد، 1995ع
7. شيخ اياز، پونر پري آڪاس، نيو فيلڊس پبليڪيشن حيدرآباد، 1995ع
8. شيخ اياز، ڪلهي پاتم ڪينرو غلام رباني آگرو 1963ع
9. شيخ اياز، ڪتين ڪرموڙيا جڏهن پاڻ ٿيون، نيو فيلڊس پبليڪيشن حيدرآباد 1996ع
10. شيخ اياز، وڃون وسط آئين، زيب اڪيڊمي مرڪز 1993ع
11. شيخ اياز، ڪي جو پيجل ٻوليو، نيو فيلڊس پبليڪيشن حيدرآباد، 1995ع
12. شيخ اياز، هينئر وڏاڙهون ڪل جئن، نيو فيلڊس پبليڪيشن حيدرآباد 1991ع

